

اُردو

بال بھارتی




چھٹی جماعت

محکمہ تعلیمات سے منظور شدہ تحت نمبر
م۔ر۔ش۔س۔پ۔پ/ا۔وی۔وی۔ش۔پ/۱۶-۱۵ء/۱۶۷۳/مؤرخہ ۶/اپریل ۲۰۱۶ء

اُردو

بال بھارتی

چھٹی جماعت



مہاراشٹر راجیہ پاٹھیہ پبٹک نرمتی وابھیاس کرم سنشو دھن منڈل، پونہ

پہلا ایڈیشن: 2016 © مہاراشٹر راجیہ پاٹھیہ پیٹک نمٹھی و ابھیاس کرم سنشو دھن منڈل، پونہ-۲۰۰۴

نئے نصاب کے مطابق مجلس ادارت اور مجلس مشاورت نے اس کتاب کو ترتیب دیا ہے۔ اس کتاب کے جملہ حقوق مہاراشٹر راجیہ پاٹھیہ پیٹک نمٹھی و ابھیاس کرم سنشو دھن منڈل، پونہ کے حق میں محفوظ ہیں۔ کتاب کا کوئی بھی حصہ ڈائریکٹر، مہاراشٹر راجیہ پاٹھیہ پیٹک نمٹھی و ابھیاس کرم سنشو دھن منڈل کی تحریری اجازت کے بغیر شائع نہ کیا جائے۔

پیش لفظ

”درسیات کا قومی خاکہ ۲۰۰۵ء“ اور ”بچوں کے لیے مفت اور لازمی تعلیم کے حق کا قانون-۲۰۰۹ء“ کو مد نظر رکھ کر ریاست مہاراشٹر میں ”پرائمری تعلیم کا نصاب ۲۰۱۲ء“ تیار کیا گیا۔ تعلیمی سال ۲۰۱۳-۲۰۱۴ء سے حکومت کے منظور کردہ اس نصاب پر کارروائی کا بندرت آغاز ہوا۔ حکومت کے منظور کردہ اس نصاب پر مبنی پچھٹی جماعت کی درسی کتاب ’اردو بال بھارتی‘ مرتب کی گئی ہے جسے آپ کے سامنے پیش کرتے ہوئے ہمیں بڑی مسرت محسوس ہو رہی ہے۔

درس و تدریس کا عمل طالب علم مرکز اور مسرت بخش ہو نیز خود آموزی پر زور دیا جائے ایسے وسیع مقاصد کے مد نظر یہ کتاب ترتیب دی گئی ہے۔ ابتدائی تعلیم کے مختلف مرحلوں میں طلبہ میں کون سی مخصوص صلاحیت پروان چڑھے، درس و تدریس کرتے وقت یہ واضح ہونا چاہیے۔ اس مقصد کے لیے اس درسی کتاب میں زباندانی سے متعلق متوقع صلاحیتوں کا تعین کیا گیا ہے۔

درسی کتاب میں عمر کے اس گروہ سے تعلق رکھنے والے بچوں کی جذباتی دنیا سے ہم آہنگ نثر اور نظموں کو شامل کیا گیا ہے۔ زباندانی کی صلاحیتوں کے فروغ کے لیے جدید طرز کی مشقیں اور سرگرمیاں دی گئی ہیں۔ تلاش و جستجو، وسعت میرے بیان کی، کیا ہم یہ کر سکتے ہیں؟، غور کر کے بتائیے، زور قلم، درجہ بندی، ترتیب دیجیے، لفظوں کا کھیل، نظم خوانی، خود آموزی، بات سے بات چلے، نقل نویسی، سیر بین، اپنی ادا دیکھو وغیرہ عنوانات کے تحت مشقوں کے ذریعے طلبہ کی قوت مشاہدہ، قوت خیال اور قوت عمل پر زور دیا گیا ہے۔ عنوان آئیے، زبان سیکھیں کے تحت قواعد کے اجزا کو آسان زبان میں پیش کیا گیا ہے۔ زباندانی کی افہام و تفہیم، نئے الفاظ برتنا، روزمرہ اور محاوروں کا استعمال کرنا اور قواعد کے بارے میں آگہی پیدا کرنا ان مقاصد کے تحت مسرت بخش اور آسان زبان میں درسی کتاب میں مواد شامل کیا گیا ہے۔ ماحولیات کے تئیں ذمہ داری، اخلاقی اقدار، قومی یکجہتی اور حب الوطنی جیسے جذبات کو پروان چڑھانے کے لیے کافی مواد دیا گیا ہے۔ تصویروں کا مشاہدہ، ان پر بات چیت اور ان کے بارے میں خود کے خیالات کا اظہار کرنے سے طلبہ میں علمی شعور بیدار ہوگا۔ طلبہ از خود مضمون نویسی کریں، ذاتی خیالات کا اظہار کریں اس مقصد کے تحت متنوع سوالات اور سرگرمیاں درسی کتاب میں شامل کی گئی ہیں۔

زیر نظر درسی کتاب میں ماحولیات سے متعلق متن بھی شامل ہے۔ درس و تدریس کے دوران اساتذہ اس امر کو ملحوظ رکھیں کہ جماعت میں جو کچھ سکھایا جائے، وہ اسکول سے باہر کی دنیا اور روزمرہ زندگی کے معاملات سے لازمی طور پر مربوط ہو۔

کتاب کو حتی الامکان معیاری اور بے عیب بنانے کے لیے اس کا مسودہ مہاراشٹر کے مختلف علاقوں کے منتخب اساتذہ، ماہرین تعلیم اور ماہرین زبان کی خدمت میں تبصرہ کے لیے پیش کیا گیا تھا۔ ان کے پیش کردہ مشوروں اور تجاویز کی روشنی میں مسودے میں ضروری ترمیم کر کے اسے قطعی شکل دی گئی ہے۔

اس موقع پر ادارہ اردو لسانی کمیٹی کے ان تمام اراکین کا شکریہ ادا کرنا اپنا فرض سمجھتا ہے جو اس کتاب کی ترتیب و تدوین میں خلوص و تندہی سے مصروف رہے اور کتاب کی تیاری کے ہر پہلو سے دلی طور پر وابستہ رہے۔ اسی طرح ان تمام ماہرین تعلیم، اساتذہ، مصوّر، مجلس ادارت اور مجلس مشاورت کا بھی ادارہ نیدل سے شکر گزار ہے جن کے تعاون سے یہ کتاب پایہ تکمیل کو پہنچی ہے۔ توقع ہے کہ طلبہ، اساتذہ اور سرپرست اس کتاب کا خیر مقدم کریں گے۔



(ڈاکٹر انورنگ)

ڈائریکٹر

مہاراشٹر راجیہ پاٹھیہ پیٹک نمٹھی و ابھیاس کرم سنشو دھن منڈل، پونہ-۴

پونہ-

تاریخ: ۹ مئی ۲۰۱۶ء

بھارتی سٹور: ۱۹/۱۹ ویشاکھ، ۱۹۳۸

- ڈاکٹر سید یحییٰ نسیط (صدر)
- محمد حسن فاروقی (مہمان رکن)
- سلیم شہزاد (رکن)
- سلام بن رزاق (رکن)
- احمد اقبال (رکن)
- ڈاکٹر قمر شریف (رکن)
- مشتاق بولچگر (رکن)
- ڈاکٹر محمد اسد اللہ (رکن)
- بیگم ریحانہ احمد (رکن)
- فاروق سید (رکن)
- خان نوید الحق انعام الحق (رکن سکریٹری)

Co-ordinator :

Khan Navedul Haque Inamul Haque
Special Officer for Urdu, Balbharati

D.T.P. & Layout

Sayyed Asif Nisar,
Yusra Graphics,
Shop No. 5, Anamay Building,
305, Somwar Peth, Pune - 411 011

Artist:

Shri Rajendra Girdhari

Cover:

Smt. Reshma Barve

Production:

Shri Sachchitanand Aphale,
Chief Production Officer
Shri Sachin Mehta, Prod. Officer
Shri Nitin Wani, Prod. Assistant

Paper: 70 GSM Creamwove

Print Order :

Printer :

Publisher :

Shri Vivek Uttam Gosavi
Controller
M.S. Bureau of Textbook Production,
Prabhadevi, Mumbai - 400 025

بھارت کا آئین

تمہید

ہم بھارت کے عوام متانت و سنجیدگی سے عزم کرتے ہیں کہ بھارت کو
ایک مقتدر سماج وادی غیر مذہبی عوامی جمہوریہ بنائیں
اور اس کے تمام شہریوں کے لیے حاصل کریں:
انصاف، سماجی، معاشی اور سیاسی؛
آزادی خیال، اظہار، عقیدہ، دین اور عبادت؛
مساوات بہ اعتبار حیثیت اور موقع،
اور ان سب میں
اُخوت کو ترقی دیں جس سے فرد کی عظمت اور قوم کے اتحاد اور
سالمیت کا یقین ہو؛
اپنی آئین ساز اسمبلی میں آج چھبیس نومبر ۱۹۴۹ء کو یہ آئین
ذریعہ ہند اختیار کرتے ہیں،
وضع کرتے ہیں اور اپنے آپ پر نافذ کرتے ہیں۔

راشٹر گیت

جَن گَن مَن - اَدھ نایک جیہ ہے
بھارت - بھاگیہ ودھاتا۔

پَنجاب، سَنڈھ، گجرات، مراٹھا
دراوڑ، اُتکل، بنگ،

وَنڈھیہ، ہماچل، یَمنا، گنگا،
اُچھل جَل دھ تَرنگ،
تو شُبھ نامے جاگے، تو شُبھ آ شِس ماگے،
گا ہے تو جیہ گاتھا،

جَن گَن منگل دَایک جیہ ہے،
بھارت - بھاگیہ ودھاتا۔

جیہ ہے، جیہ ہے، جیہ ہے،
جیہ جیہ جیہ، جیہ ہے۔

عہد

بھارت میرا ملک ہے۔ سب بھارتی میرے بھائی اور بہنیں ہیں۔

مجھے اپنے وطن سے پیار ہے اور میں اس کے عظیم و گونا گوں ورثے پر
فخر محسوس کرتا ہوں۔ میں ہمیشہ اس ورثے کے قابل بننے کی کوشش کروں گا۔

میں اپنے والدین، استادوں اور بزرگوں کی عزت کروں گا اور ہر ایک
سے خوش اخلاقی کا برتاؤ کروں گا۔

میں اپنے ملک اور اپنے لوگوں کے لیے خود کو وقف کرنے کی قسم کھاتا
ہوں۔ اُن کی بہتری اور خوش حالی ہی میں میری خوشی ہے۔

ہدایات برائے اساتذہ

- * تعلیمی سال کے آغاز پر ابتدائی جانچ منعقد کر کے بچوں کی ذہنی سطح کا تعین کریں۔ ماہ جون اور جولائی میں جماعت کے تمام بچوں کی اس طرح تربیت کریں کہ وہ پڑھنے لکھنے کے قابل ہو جائیں۔
 - * درسی کتاب کا ایک اہم مقصد زباندانی ہے۔ اسباق کی تدریس سے قبل اس سے واقفیت حاصل کریں۔ کتاب کی ابتدا میں دیے ہوئے نصاب میں آموزش کے حاصل/مطلوبہ استعداد کی نشاندہی کی گئی ہے۔
 - * اس کتاب کے اسباق کو چار اکائیوں میں تقسیم کیا گیا ہے۔ ہر اکائی میں نظم اور نثر کے اسباق شامل کیے گئے ہیں۔ کون سے ماہ کس اکائی کی تکمیل کی جائے گی، اسے واضح کیا گیا ہے۔ اساتذہ اپنی سہولت کے مطابق اسباق کی ماہانہ تقسیم میں تبدیلی کرنے کے مجاز ہیں۔
 - * اسباق کی تکمیل سے مراد بچوں میں مطلوبہ استعداد کا حصول ہے۔ بچوں میں ہر استعداد کا حصول زیادہ سے زیادہ ہو، اس کے بعد ہی دوسرا سبق شروع کرنا بہتر ہوگا۔
 - * بچوں میں غور و فکر کی عادت ڈالنے اور سبق کی جانب رغبت دلانے کے لیے بعض اسباق سے پہلے مفہوم و موضوع سے متعلق کچھ مواد اور تصویریں تمہید کے طور پر شامل کی گئی ہیں۔ ان کے تعلق سے سوالات دیے گئے ہیں۔ ان سوالات کا مقصد بچوں میں زبان کی تفہیم اور گفتگو کرنے کی صلاحیتوں کو فروغ دینا ہے۔ اس تمہید کو ”پہلی بات“ کی ذیلی سرخی دی گئی ہے۔ ”جان پہچان“ کی سرخی کے تحت شاعر یا ادیب کا تعارف کرایا گیا ہے۔
 - * جن الفاظ کے معنی بچے نہیں جانتے، انہیں دوسروں سے معلوم کریں یا اساتذہ خود انہیں لغت کے ذریعے معنی تلاش کرنے کی ترغیب دیں۔ درسی کتاب کے ہر سبق کے بعد سبق میں آنے والے مشکل الفاظ کے معنی و اشارات کی فہمائش کر دی گئی ہے۔ اس بات کو یقینی بنایا جائے کہ بچے بہر صورت انفرادی طور پر سبق کا مطالعہ کریں۔
 - * سبق کی نوعیت کے مطابق اساتذہ تدریسی حکمت عملی کا انتخاب کریں۔ تدریسی طریقہ کوئی بھی ہو مگر بچوں کو سوال کرنے کا موقع فراہم کرنا اور سبق میں تمام بچوں کی شرکت کو ممکن بنانا اہم ہے۔
 - * درسی کتاب کی کہانیوں کی تدریس کے وقت کہانی کا کچھ حصہ اس طرح بیان کیا جائے کہ باقی حصہ بچے اپنے طور پر سمجھنے کی کوشش کریں۔ اس مقصد کو حاصل کرنے اور ان میں دلچسپی پیدا کرنے کے لیے ان سے کہانی کا مطالعہ کروایا جائے۔
 - * اساتذہ بچوں کو ایسا موقع فراہم کریں کہ وہ اسباق کے بارے میں اپنے خیالات کا اظہار کر سکیں۔ ان کے اظہار خیال کو رد نہ کیا جائے، نیز ان کی بیان کی ہوئی خوبیوں اور خامیوں کا صبر و تحمل کے ساتھ تجزیہ کریں۔ مختلف زاویوں سے بچوں کو سوچنے کا موقع دیں مثلاً سبق میں بیان کردہ حالات میں اگر وہ ہوتے تو کیا کرتے؟
 - * تدریسی و اکتسابی سرگرمیوں کے بعد مشقوں کا اہتمام حسب ذیل طریقے پر کرنا مناسب ہے:
- i. ایک جملے والے جواب پورے جملے میں بولے اور لکھوائے جائیں۔ اسی طرح دیگر سوالوں کے جواب بھی پورے جملوں میں

لکھوائیں۔

.ii پہلی بار مشقوں کے لیے الگ الگ عنوانات کے تحت ذیلی سرخیاں قائم کی گئی ہیں جن کا مقصد بچوں کی ذہنی صلاحیتوں کو فروغ دے کر ان کے لسانی اور جمالیاتی ذوق کو پروان چڑھانا ہے۔ ان کے علاوہ ذیلی سرخیوں کا مقصد متعلقہ مشقوں کی وضاحت بھی ہے۔

.iii مشق کا اہتمام اجتماعی سرگرمی کے طور پر کیا جائے۔

.iv اجتماعی بحث کے بعد مشقیں انفرادی طور پر حل کروائیں۔

.v سوالوں کے جوابات تمام بچوں سے اخذ کیے جائیں، غلطیوں کی تصحیح کو انفرادی طور پر لکھوائیں۔

.vi تعلیمی سرگرمیوں/منصوبوں کے بارے میں بچوں کو آگاہ کریں اور عملی طور پر گروپ میں ان کی تکمیل کروائیں۔ مشقوں میں ”م تلاش و جستجو“ اور ”خود آموزی“ کے تحت سرگرمیاں ہی شامل کی گئی ہیں۔ اس بات کو ذہن نشین رکھ کر منصوبوں اور سرگرمیوں کے لیے مدرسے کی لائبریری کا زیادہ سے زیادہ استعمال کیا جائے۔ ان منصوبوں کی نمائش کا اہتمام ضروری ہے۔ منصوبوں کو مدرسے کی لائبریری میں محفوظ رکھیں۔

.vii ”آئیے زبان سیکھیں“ کے تحت قواعد کے بعض تصورات کو آسان تر زبان میں سمجھایا گیا ہے۔ ان پر دی گئی مشقیں حل کرنے سے قبل بچوں کو سمجھانے کے لیے زیادہ سے زیادہ مثالیں دیں۔ اس کے بعد طلبہ کو اس بات کی ترغیب دی جائے کہ وہ انفرادی طور پر زبان کے ایسے ہی دوسرے جملے بنا سکیں۔

* اساتذہ مختلف تعلیمی، علمی، سیاحتی، سائنسی، معلوماتی وغیرہ اردو/انگریزی ویب سائٹس کے بارے میں طلبہ کو معلومات فراہم کرتے رہیں۔ انگریزی/مراٹھی کے دو تین آسان اقوال کا اردو میں ترجمہ کروائیں۔ اقدار کی تعلیم کے تحت اسباق کی مناسبت سے اقدار کی نشاندہی کریں۔

* بعض اسباق کے اختتام پر ”کیا ہم یہ کر سکتے ہیں؟“ عنوان کے تحت جانچ کے لیے سوالات دیے ہوئے ہیں۔ یہ سوالات بچوں کے لیے ہیں تاکہ وہ اپنی صلاحیتوں کا اندازہ لگا سکیں اور انہیں اپنے لفظوں میں واضح کر سکیں۔ اس کے بعد جس مطلوبہ تعلیمی استعداد میں بچے زیادہ کمزور ہوں، اسے دور کر کے مطلوبہ معیار تک لانے کی کوشش کی جائے۔

* جس سبق کی تدریس کی جا رہی ہو، اس کی مناسبت سے درج ذیل تعلیمی قدروں پر مباحثہ کروائیں مثلاً انسانی و اخلاقی اقدار، تہذیب و تمدن، وطن دوستی، مساوات، انسانیت، سائنسی نقطہ نظر، ماحول کا تحفظ، خصوصی توجہ کے مستحق بچوں سے ہمدردی وغیرہ کے لیے طلبہ کے برتاؤ میں تبدیلی کی کوشش کریں۔

* مسلسل اور ہمہ جہت جانچ کے تحت استعداد کے مطابق بچوں کی ترقی درج کرتے رہیں۔ اکتوبر اور اپریل کے مہینوں میں میقتانی جانچ منعقد کریں۔

* بچوں سے روزانہ ڈائری لکھوائیں، اس کے لیے ان کے پاس ایک بیاض ہونی چاہیے۔ مطالعہ کی گئی کتابوں، سنے ہوئے اسباق، تعلیمی سرگرمیوں اور منصوبوں وغیرہ کی بنیاد پر ڈائری لکھنے کا بچوں کو پابند بنائیں۔ ان کو اپنے خیالات و احساسات کا اظہار تحریری طور پر کرنے کی خصوصی ترغیب دیں۔ حسب موقع طلبہ کو مختلف موضوعات دے کر فی البدیہہ تقریر کے مواقع بھی فراہم کریں۔

چھٹی جماعت کی درسی کتاب کا خاکہ

چھٹی جماعت کے لیے اردو زبان کے نصاب اور صلاحیتوں کی بنیاد پر یہ درسی کتاب تیار کی گئی ہے۔ اس میں زبان کی بنیادی صلاحیتوں اور ماحول سے متعلق عوامل کی تعلیم کے لیے زبان و ادب سے نثری اور منظوم اصناف شامل کی گئی ہیں۔ ان اصناف میں کہانیاں، مضامین، نظمیں اور ڈراما وغیرہ شامل ہیں جن کی لسانی تدریس میں بعض ایسے موضوعات کا خیال رکھا گیا ہے جو قومی، تہذیبی، انسانی اور تعلیمی مقاصد کی تکمیل کرنے والے ہیں۔ ان موضوعات میں انسانی سماجی زندگی کی بہت سی اقدار کا احاطہ بھی کیا گیا ہے۔ اس کے ساتھ طلبہ کی زندگی کے بعض عملی، طبعی اور ذہنی عوامل کی تشکیل و ترقی بھی اس نصاب کا خاص مقصد ہے۔ اسباق کی تدریس سے پہلے نصاب کا بغور مطالعہ کر لینا ضروری ہے تاکہ مقصد اور حاصل مقصد میں مطابقت ہو سکے۔

درسی کتاب کی نثری و منظوم مشمولات میں زبان دانی کے ساتھ درج ذیل موضوعات کا بھی احاطہ کیا گیا ہے۔

- ۱۔ گاؤں کی زندگی
- ۲۔ سماجی اور اخلاقی قدروں کا فروغ
- ۳۔ حب الوطنی کے جذبے کو پروان چڑھانا اور قومی شخصیات کی معلومات
- ۴۔ موسمیات اور ماحولیات
- ۵۔ تفریح اور سائنسی معلومات
- ۶۔ عزم اور خود اعتمادی کی ترغیب
- ۷۔ طنز و مزاح

درج بالا موضوعات کے ذریعہ ایمانداری، سچائی، تعاون، عزت، معذوروں کے ساتھ برابری کا سلوک، مساواتِ مرد و زن، وقت کی پابندی، بھائی چارہ اور ہمدردی وغیرہ اقدار کی تعلیم بھی دی جاسکے گی۔

قدر پیمائی:

- ۱۔ درسی کتاب میں طلبہ کی صلاحیتوں کی جانچ کے لیے زبانی، تحریری اور تقویمی طریقے استعمال کیے جائیں۔
- ۲۔ طلبہ کی معلومات اور صلاحیتوں میں اضافے کے لیے مستقل جانچ پر زور دیا جائے۔
- ۳۔ کمزور طلبہ کی قدر پیمائی کے لیے معالجاتی طریقے اپنائے جائیں۔
- ۴۔ قدر پیمائی میں والدین اور سرپرستوں کی شرکت کو ضروری قرار دیا جائے تاکہ ان کے ذریعے کی گئی جانچ کے نتائج کو استاد اپنے اندراجات کا حصہ بنا سکے۔
- ۵۔ قدر پیمائی کے روایتی طریقوں کے ساتھ ہی ان میں تنوع کا بھی خیال رکھا جائے۔

چھٹی جماعت کے اختتام پر طلبہ میں درج ذیل صلاحیتوں کا فروغ متوقع ہے۔

صلاحیتوں کا تعین - جماعت ششم (اردو زبان)

۱	۲	۳	۴	۵	۶
نمبر شمار	تدریسی اکائیاں	ذیلی اکائیاں	توسیع و تعمیر	آموزش کا حاصل / استعداد	قدرتی
۱-	سننا	نہیں، کہانی، گیت، نظم، تقریر وغیرہ سننا	<ol style="list-style-type: none"> i. ریڈیو، ٹی وی پر کچھ وقت تک منتخب خبروں / گیتوں / نظموں کو سننا۔ ii. سننے ہوئے مواد کو سمجھنا۔ iii. دی ہوئی ہدایات کو عمل کرنا۔ iv. خبروں / گیتوں کے علاوہ دوسرے سمعی مواد کو سننے کا شوق پیدا ہونا۔ 	<ol style="list-style-type: none"> i. الفاظ کے صحیح تلفظ کی شناخت۔ ii. محاوروں اور جملوں کے معنی کی تفہیم۔ iii. نظموں اور کہانیوں سے لطف اندوزی۔ 	<p>مشکل الفاظ کے صحیح تلفظ کی جانچ</p>
۲-	بولنا	<ol style="list-style-type: none"> I. ہم جماعت ساتھیوں کے ساتھ گفتگو۔ II. دیے ہوئے عنوان پر دس جملوں میں اظہار خیال۔ III. ڈرامے کے مکالموں کی اداگی۔ 	<ol style="list-style-type: none"> i. سیر و تفریح کا حال بیان کرنا۔ ii. سننی ہوئی خبر پر تبصرہ۔ iii. صحیح زبان کا استعمال کرتے ہوئے اپنے سے چھوٹی عمر والوں کو ہدایات دینا۔ iv. مختلف جذبات اور احساسات کا اظہار کرنے والے مکالمے ادا کرنا۔ 	<ol style="list-style-type: none"> i. مربوط اظہار خیال۔ ii. مختلف ماحول میں زبان کا مناسب استعمال۔ 	<p>تقریری مقالوں کے ذریعے بولنے کی صلاحیت کی جانچ۔</p>
۳-	پڑھنا	<ol style="list-style-type: none"> i. اخبارات، سائنس بورڈ، درسی اور غیر درسی تحریریں وغیرہ پڑھنا۔ ii. متعین وقت میں زیادہ سے زیادہ عبارتیں پڑھ لینا۔ iii. ذخیرہ الفاظ کو تقریباً ۱۰۰۰ الفاظ کی تعداد تک پہنچانا۔ iv. چھپی لکھی ہوئی تحریر کا روانی کے ساتھ خاموش مطالعہ۔ 	<ol style="list-style-type: none"> i. اخباروں اور کتابوں وغیرہ کے متن کو سمجھنا۔ تحریر کے فقرہوں اور جملوں کے معنوی روابط کو سمجھنا۔ پڑھی گئی تحریروں میں بیان کردہ شخصیتوں کے کردار اور حالات سے آگاہی۔ ii. تحریر کو صحیح طور پر پڑھتے ہوئے اور سمجھتے ہوئے پڑھنے کی رفتار کو بڑھانا۔ iii. درسی اور غیر درسی تحریروں میں آنے والے مشکل اور نئے لفظوں کے معانی لغت کی مدد سے معلوم کرنا۔ iv. کہا نیوں کی مختلف کتابوں اور دیگر مضامین کی کتابوں کا خاموش مطالعہ۔ 	<ol style="list-style-type: none"> i. عبارت کے روابط اور مفہوم سے آگاہی۔ ii. پڑھنے کی رفتار میں اضافہ۔ iii. لغت کے استعمال سے واقفیت۔ iv. ذخیرہ الفاظ میں اضافہ۔ v. پڑھتے وقت تحریر سے ظاہر ہونے والے جذبات اور احساسات کا خیال رکھنا۔ 	<ol style="list-style-type: none"> i. تلفظ اور اوتاف کی جانچ۔ ii. دیے گئے وقت میں عبارت پڑھنا۔ iii. استعمال کی ہوئی لغت کا نام پوچھنا۔ iv. درسی کتاب کے مشکل لفظوں کے معانی پوچھنا۔ v. بے آواز بلند عبارت خوانی۔

فہرست

نمبر شمار	اسباق	صنف	موضوعات	شاعر/مصنف	ماہانہ تقسیم	صفحہ نمبر
پہلی اکائی						
۱۔	مناجات	نظم	دعا	خواجہ لطیف احمد جریح	جون	۱
۲۔	حضرت عمر فاروقؓ	سوانح	اخلاق و سیرت	شرف الدین ساحل	جولائی	۴
۳۔	سورج کے فائدے	نظم	ماحولیات	محمد حسین آزاد	جولائی	۸
۴۔	کھدر کا کفن	کہانی	تحریک آزادی	خواجہ احمد عباس	جولائی	۱۱
۵۔	مری بیماری چڑیو	نظم	حیوانات سے محبت	جوش ملیح آبادی	اگست	۱۶
۶۔	لو، آگنی برسات	مضمون	طنز و مزاح	مجتبیٰ حسین	اگست	۱۸
دوسری اکائی						
۷۔	اے ماؤ، بہنو، بیٹیو!	نظم	سماجی شعور	الطاف حسین حالی	اگست	۲۳
۸۔	ڈاکٹر ذاکر حسین	سوانح	قومی شخصیت	ادارہ	ستمبر	۲۶
۹۔	کتاب	نظم	علم کی اہمیت	جمال ناصر	اکتوبر	۳۱
۱۰۔	گھڑی	مضمون	معلومات	آصف فرخی	نومبر	۳۴
۱۱۔	گرمی	نظم	موسمات	علامہ محوی صدیقی	نومبر	۳۹
۱۲۔	جادوگروں کا الیکشن	کہانی	طنز و مزاح	کرشن چندر	دسمبر	۴۲
تیسری اکائی						
۱۳۔	ہونہار بیٹا	نظم	اخلاقی رشتے	اکبر الہ آبادی	دسمبر	۴۸
۱۴۔	اوٹی کی سیر	سفر نامہ	سیاحت	ادارہ	دسمبر	۵۰
۱۵۔	یہ سنسار ہمارا ہے	نظم	محنت کی عظمت	مسعود اختر جمال	دسمبر	۵۵
۱۶۔	انصاف	ڈراما	قومی یکجہتی، عدل و انصاف	خلیل الرحمن قمر	جنوری	۵۷
۱۷۔	ایک بوند کی ہمت	نظم	حوصلہ مندی	ڈاکٹر محمد اقبال	جنوری	۶۲
۱۸۔	اعتبار	کہانی	قومی یکجہتی، اخلاقیات	پنڈت سدرشن	جنوری	۶۶
چوتھی اکائی						
۱۹۔	شب نیم	نظم	قدرتی منظر	روش صدیقی	جنوری	۷۱
۲۰۔	ہیلن کیلر	سوانح	عزم و خود اعتمادی	ادارہ	فروری	۷۴
۲۱۔	چچا چھکن نے تیمارداری کی	مضمون	مزاح	انتیا زعلی تاج	فروری	۷۸
۲۲۔	مرزا غالب کے خطوط	مکتوب نگاری	انشا	اسد اللہ خاں غالب	فروری	۸۴
۲۳۔	ہندوستان ہمارا	نظم	حُب الوطن	حفیظ جالندھری	مارچ	۸۹
۲۴۔	بند دروازے	کہانی	آزادی کی اہمیت	واجدہ تبسم	مارچ	۹۲
۲۵۔	ہندوستانی خلاباز خاتون	مہم جوئی	خلاتی سفر	ادارہ	مارچ	۹۸

پہلی بات

حمد، مناجات اور دعا کی شاعری کا تعلق اللہ اور اس کے بندوں سے ہے۔ اللہ تعالیٰ کی ذات پر ایمان رکھنے والے اسی کو اپنا پروردگار مانتے اور اسی کے سامنے اپنی حاجتوں کو پیش کرتے ہیں۔ اللہ نے بندوں سے خود کہا ہے کہ تم مجھے پکارو، میں تمہاری دعاؤں کو سنتا ہوں۔ دعا ایک عبادت ہے اور بندے کا حق بھی کہ ضرورت اور مصیبت میں بندہ اللہ سے مدد مانگے۔ دعا مانگنے کا ایک سلیقہ ہے۔ اس میں بندہ اللہ کے حضور اپنی عاجزی اور بے بسی کو بیان کرتے ہوئے اور اپنی ضرورت منوانے کے لیے وہ اللہ کی تعریف و توصیف کرتا ہے، جو اللہ کا حق ہے۔ ذیل کی مناجاتی نظم میں شاعر نے بندے اور اللہ کے رشتے کو اسی سلیقے سے پیش کیا ہے۔

جان پہچان

اس مناجات کو خواجہ لطیف احمد جرتی نے لکھا ہے۔ وہ ۱۵ ستمبر ۱۸۸۵ء کو پانی پت میں پیدا ہوئے۔ پٹالہ میں انھوں نے اعلیٰ تعلیم حاصل کی۔ پھر روزگار کی تلاش میں وہ مہاراشٹر کے شہر امراتی آئے اور محمدن اردو ہائی اسکول میں ملازمت کرنے لگے۔ ان کی تعلیمی خدمات کی وجہ سے انھیں برار کا سرسید کہا جاتا ہے۔ ان کی نصابی اور تدریسی کتابیں کافی مشہور ہوئیں۔ خواجہ لطیف احمد جرتی کا انتقال امراتی میں ۱۹۴۱ء میں ہوا۔

پروردگارِ عالم ، سب سے بزرگ و برتر
حاجت روا ہے تو ہی ، ربِّ کریم سب کا
ہر ذرے پر رواں ہے دنیا میں حکم تیرا
دے جس کو چاہے عزت ، دے جس کو چاہے ذلت
کمزور کو توانا تو چاہے تو بنادے
مایوسیوں کو دل سے تو ہی مٹانے والا
اُفتادہ کو اٹھا کر تو نے کھڑا کیا ہے
گرداب میں سے کشتی تو نے نکال دی ہے
سکبت کو دُور کردے ، ربِّ علیٰ ہماری
دُنوں جہاں میں تیرا کوئی نہیں ہے ہم سَر
کمزور یا قوی ہوں ، سب کو ترا سہارا
بندے سبھی ہیں تیرے ، اعلیٰ ہوں یا کہ ادنیٰ
ارذل کو کردے افضل ، تیرا ہی دستِ قدرت
مُردے کو ایک دم میں تو چاہے تو جلا دے
ٹوٹے ہوئے دلوں کی ڈھارس بندھانے والا
پڑمردہ کھیتوں کو تو نے ہرا کیا ہے
آفت نہ ٹل سکے جو ، وہ تو نے ٹال دی ہے
عظمت جو کھو چکے ہیں پھر دے ، جنابِ باری
فضل و کرم ہے تیرا دنیا میں عام سب پر
تو مجھ غریب پر بھی اک لطف کی نظر کر

اس نظم میں شاعر پہلے اللہ تعالیٰ کی بہت سی صفات اور خوبیاں بیان کرتا ہے۔ پھر انہیں کے حوالے سے کہتا ہے کہ اے اللہ! جس طرح تو اپنے بندوں کو مصیبتوں سے نکالتا اور ان پر اپنا فضل و کرم کرتا ہے اسی طرح میری بھی مناجات کو سن اور میری دعا قبول فرما۔

شاعر اللہ سے مزید یہ کہتا ہے کہ تو کمزور کو توانا بناتا ہے اور مردے کو زندگی عطا کرتا ہے۔ مایوسیوں سے نکال کر اُمید دلاتا ہے۔ فصلوں کو ہرا بھرا کرتا ہے۔ شاعر یہاں اللہ تعالیٰ سے یہ بھی التجا کرتا ہے کہ اے اللہ! تو ہمیں ذلت سے نکال اور ہمارا شاندار ماضی لوٹا دے۔ اے اللہ! تو بے انتہا رحم کرنے والا ہے کہ بندے کی مناجات سن کر اس کی دعا ضرور قبول کرتا ہے۔

معنی و اشارات

زندہ کرنا	-	جلانا	-	ایسے کلمات جن میں انسان اپنی تکلیفیں	-	مناجات
گرا ہوا، مصیبت کا مارا	-	اُفتادہ	-	بیان کر کے انہیں دور کرنے کی اللہ سے	-	
مر جھایا ہوا	-	پڑ مردہ	-	دعا مانگتا ہے	-	
بھنور	-	گرداب	-	دنیا کو پالنے والا، مراد اللہ تعالیٰ	-	پروردگارِ عالم
مفلسی، ذلت	-	نکبت	-	برابری والا	-	ہم سر
اعلیٰ رب	-	ربِّ علی	-	ضرورتیں پوری کرنے والا، مراد اللہ تعالیٰ	-	حاجت روا
مراد اللہ تعالیٰ	-	جناب باری	-	کرم کرنے والا رب	-	ربِّ کریم
				ذلیل، کم درجے کا	-	آرزل
				طاقت رکھنے والا ہاتھ، مراد اللہ تعالیٰ کی	-	دستِ قدرت
				قدرت	-	

مشق



ایک جملے میں جواب لکھیے:

- ۱۔ اس نظم 'مناجات' کے شاعر کب اور کہاں پیدا ہوئے؟
- ۲۔ پہلے شعر میں شاعر نے اللہ کی کون سی خوبیاں بیان کی ہیں؟
- ۳۔ اللہ کن لوگوں کا سہارا ہے؟
- ۴۔ اللہ کا حکم کہاں کہاں چلتا ہے؟
- ۵۔ اللہ کا دستِ قدرت کیا کر سکتا ہے؟
- ۶۔ مُردے کو جلانا سے کیا مراد ہے؟ نظم میں ایسا ہی ایک مصرع اور ہے، اسے تلاش کر کے سنائیے۔



تلاش و جستجو

ذیل میں دیے ہوئے الفاظ کے ہم معنی الفاظ لفظ گرداب میں ڈھونڈیے۔

- ۱- خدا (دو حرفی)
 ۲- دھول (تین حرفی)
 ۳- دوسرا (تین حرفی)
 ۴- اس وقت (دو حرفی)



وسعت میرے بیان کی

نظم سے ایسے مصرعے لکھیے جن میں ذیل کا مفہوم ہو:

- ۱- غریب امیر سبھی تیرے بندے ہیں۔
 ۲- تو سبھی کی ضرورتیں پوری کرتا ہے۔
 ۳- تو ٹوٹے ہوئے دلوں کی ہمت بندھاتا ہے۔
 ۴- تو پوری دنیا پر مہربان ہے۔

کیا ہم یہ کر سکتے ہیں؟



- ۱- میں مناجات کے کوئی چار اشعار سناسکتا/سکتی ہوں۔
 ۲- میں مناجات کے دو اشعار کی تشریح کر سکتا/سکتی ہوں۔
 ۳- میں اللہ تعالیٰ کے کچھ نام بتا سکتا/سکتی ہوں۔
 ہاں / نہیں
 ہاں / نہیں
 ہاں / نہیں

سرگرمی / منصوبہ :

- ۱- اپنے استاد/سرپرست سے معلوم کیجیے کہ گرداب کیسے بنتے ہیں۔
 ۲- اپنے استاد/سرپرست سے معلوم کیجیے کہ کھوئی ہوئی عظمت سے شاعر کی کیا مراد ہے؟



پہلی بات

پانچویں جماعت میں آپ مسلمانوں کے پہلے خلیفہ حضرت ابو بکر صدیقؓ کی زندگی کے کچھ حالات سے واقف ہو چکے ہیں۔ آپ لفظ 'خلیفہ' کے معنی بھی جانتے ہیں۔ اسلام کے ابتدائی زمانے میں جب مسلمانوں کی تعداد بڑھ رہی تھی اور اسلام ملک عرب سے نکل کر ایران، مصر اور اسپین جیسے دور دراز ملکوں میں پھیل چکا تھا، ایسے حالات میں اسلامی حکومت کو مسلمانوں کے قبضے والے تمام علاقوں میں سنبھالے رکھنا بہت ضروری تھا۔ حکومت کا یہ نظام حضرت محمدؐ کے بعد حضرت ابو بکرؓ سے قائم ہوا۔ اسلامی حکومت کے اس نظام کو خلافت کہتے ہیں۔ حضرت ابو بکرؓ نے صرف ڈھائی سال خلافت کی۔ ان کے بعد حضرت عمر فاروقؓ کو خلیفہ بنایا گیا۔ یہاں ان کے اخلاق و عادات اور زندگی کے کچھ واقعات بتائے جا رہے ہیں۔

جان پہچان

اس سبق کے مصنف ڈاکٹر محمد شرف الدین ساحل ۲۲ اگست ۱۹۴۹ء کو ناگپور میں پیدا ہوئے۔ اُردو، فارسی اور عربی میں انھوں نے ایم۔ اے کرنے کے بعد دو مرتبہ پی۔ ایچ۔ ڈی کی ڈگریاں حاصل کیں۔ مختلف تعلیمی اداروں میں انھوں نے تدریس کی۔ تحقیق، تنقید، شاعری جیسی اصناف اور زبان و ادب کی تاریخ میں بھی انھوں نے بہت کام کیا ہے۔ ان موضوعات پر ان کی متعدد تصانیف شائع ہو چکی ہیں جنھیں کئی اعزازات بھی ملے ہیں۔ 'تازگی' بچوں کے لیے لکھی گئی ان کی نظموں کا مجموعہ ہے۔

حضرت عمر فاروقؓ مسلمانوں کے دوسرے خلیفہ تھے۔ ان کے والد کا نام خطاب تھا۔ حضرت عمرؓ ۵۸۳ء میں مکے میں پیدا ہوئے۔ انھوں نے پہلوانی اور شہسواری کے فنون میں مہارت حاصل کی اور پڑھنا لکھنا بھی سیکھا۔ حضرت عمرؓ تجارت کرتے تھے۔ تجارت کے سلسلے میں انھوں نے دُور دراز کے سفر کیے اور دولت کمانے کے علاوہ علم اور تجربہ بھی حاصل کیا۔ حضرت عمرؓ کا شمار عرب کے سرداروں میں ہوتا تھا۔ شروع میں عرب کے دوسرے سرداروں کی طرح انھوں نے بھی اسلام کی دعوت کو قبول نہیں کیا بلکہ اس کی شدید مخالفت کی لیکن اللہ نے حضرت عمرؓ کے دل کو پھیر دیا۔ چنانچہ حضرت محمدؐ کی خدمت میں حاضر ہو کر انھوں نے اسلام قبول کر لیا۔ جب دشمنوں کا ظلم و ستم حد سے بڑھ گیا تو اللہ کے رسولؐ نے ہجرت کا حکم دیا۔ حضرت عمرؓ نے علائہ مکے سے مدینہ ہجرت کی۔

حضرت عمر فاروقؓ نے مدینے میں بھی حضرت محمدؐ کا ہر موقع پر ساتھ دیا اور اسلام کی حفاظت کے لیے تن من دھن کی بازی لگادی۔ حضرت ابو بکر صدیقؓ کی وفات کے بعد حضرت عمرؓ خلیفہ ہوئے۔

حضرت عمرؓ کی خلافت کی مدت دس برس، چھ مہینے اور چار دن ہے۔ ان کی خلافت کے دور میں اسلامی حکومت بہت وسیع ہو گئی تھی۔ اتنی بڑی حکومت کو سنبھالنے کے لیے انھوں نے ایک باقاعدہ نظام قائم کیا۔ مفتوحہ ملکوں کو صوبوں میں تقسیم کر کے ہر صوبے کے انتظام اور نگرانی کے لیے ایک عامل مقرر کیا۔ بیٹ المال، عدالت، آبپاشی، فوج اور پولس کے محکمے قائم کیے۔ شہر آباد کروائے، نہریں کھدوائیں، مہمان خانے تعمیر کروائے، فوجی چھاؤنیاں بنوائیں، جیل خانے بنوائے، مردم شماری کروائی اور مکاتب قائم کیے۔ حضرت عمرؓ کی ہدایت پر صلاح و مشورے کے بعد ہجرت کے واقعے کو بنیاد بنا کر ہجری کیلنڈر کی ابتدا کی گئی۔

حضرت عمرؓ کی خلافت میں اتنی آزادی تھی کہ عام لوگ بھی بے خوف ہو کر ان سے گفتگو کرتے اور اپنی ضرورتیں بیان کرتے تھے۔ حاجت مندوں کے لیے ان کا دروازہ ہر وقت کھلا رہتا تھا۔ حضرت عمرؓ کا معمول تھا کہ مجاہدین کے گھروں پر جا کر خیریت معلوم کرتے، عورتوں کو بازار سے سودا سلف منگوانا ہوتا تو لادیتے، میدانِ جنگ سے ان کے نام خطوط آتے تو خود گھر گھر جا کر انہیں پہنچاتے اور ان کو جواب بھجوانا ہوتا تو خود لکھ دیتے۔ وہ نابینا، بیمار اور معذور لوگوں کے گھروں پر جا کر ان کے کام کر دیتے تھے۔

ایک مرتبہ حضرت عمرؓ لوگوں کو کھانا کھلا رہے تھے۔ انہوں نے دیکھا کہ ایک شخص بائیں ہاتھ سے کھانا کھا رہا ہے۔ حضرت عمرؓ اس کے پاس گئے اور آہستہ سے کہا کہ داہنے ہاتھ سے کھاؤ۔ اس شخص نے رنجیدہ ہو کر کہا کہ ایک جنگ میں میرا دایاں ہاتھ جاتا رہا ہے۔ یہ سن کر حضرت عمرؓ کا دل بھر آیا۔ وہ اس کے برابر بیٹھ گئے اور کہنے لگے ”افسوس! تم کو وضو کون کراتا ہوگا، تمہارا سر کون دھلاتا ہوگا، کپڑے کون پہناتا ہوگا؟“ پھر حضرت عمرؓ نے اس معذور شخص کے لیے ایک نوکر مقرر کر دیا اور معذور شخص کو تمام ضروری چیزیں مہیا کر دیں۔ انہوں نے نوکر کو ہدایت دی کہ تم اس شخص کی تمام ضرورتوں کا خیال رکھنا۔ اسے کسی طرح کی تکلیف نہ ہونے پائے۔

حضرت عمرؓ راتوں کو گشت کر کے لوگوں کا حال چال معلوم کیا کرتے تھے۔ ایک دفعہ گشت کرتے ہوئے مدینے سے تین میل دُور پہنچے۔ دیکھا کہ ایک عورت کچھ پکا رہی ہے اور دو تین بچے بلک بلک کر رو رہے ہیں۔ حضرت عمرؓ نے سبب پوچھا تو عورت نے بتایا ”ان کو کئی وقت سے کھانا نہیں ملا ہے، انہیں بہلانے کے لیے میں نے پانی میں کنکر ڈال کر ہانڈی چولھے پر چڑھا دی ہے۔“ حضرت عمرؓ فوراً مدینہ آئے۔ بیت المال سے کھانے پکانے کی چیزیں لیں اور اپنے غلام اسلم سے کہا، ”اسے میری پیٹھ پر رکھ دو۔“ اسلم نے کہا، ”یہ سامان میں لیے چلتا ہوں۔“

حضرت عمرؓ نے فرمایا، ”کیا قیامت میں بھی میرا بوجھ تم اٹھاؤ گے؟“ چنانچہ خود ہی سب سامان لے کر پہنچے۔ اب اس عورت نے پکانے کی تیاری کی۔ حضرت عمرؓ نے خود چولھا پھونکا۔ کھانا تیار ہوا تو بچوں نے سیر ہو کر کھایا اور اُچھلنے کودنے لگے۔ حضرت عمرؓ دیکھتے تھے اور خوش ہوتے تھے۔ عورت کہنے لگی، ”خليفة تو تمہیں ہونا چاہیے تھا، نہ کہ عمر کو۔“

حضرت عمرؓ آبدیدہ ہو کر بولے ”اللہ میری غفلت کو معاف فرمائے۔ میں ہی عمر ہوں۔ تم بھی میری غفلت کو معاف کر دو کہ میں اتنے دن تمہاری حالت سے بے خبر رہا۔“

ایک مرتبہ تاجروں کا ایک قافلہ مسجدِ نبوی کے باہر آ کر رُکا۔ رات کو امیر المؤمنینؓ نے عبدالرحمن بن عوفؓ کو ساتھ لیا اور کہا ”آؤ، آج رات ان تاجروں کے مال کی حفاظت کے لیے پہرہ دیں۔“ چنانچہ دونوں جلیل القدر صحابہؓ نے رات بھر تاجروں کے مال کی حفاظت کی۔ تاجروں کو علم بھی نہ ہوا کہ امیر المؤمنینؓ خود ان کے مال تجارت کی نگرانی کر رہے ہیں۔ حضرت عمرؓ چاہتے تو اپنے سپاہیوں کو بھی حکم دے سکتے تھے مگر انہوں نے ایسا نہ کر کے دنیا کے حکمرانوں کے لیے ایک مثال قائم کر دی۔

حضرت عمرؓ بیت المال کی نگرانی بڑی دیانت داری سے کرتے تھے۔ ایک مرتبہ کچھ لوگ ان سے ملنے آئے تو دیکھا کہ وہ دیوانہ وار ادھر ادھر دوڑ رہے ہیں۔ آنے والوں کو دُور ہی سے اشارہ کرتے ہوئے کہا ”تم بھی میرا ساتھ دو۔ بیت المال کا ایک اونٹ بھاگ گیا ہے۔ تم تو جانتے ہی ہو کہ اس میں غریبوں کا حصہ ہے۔“

ایک شخص نے کہا، ”امیر المؤمنین! آپ کیوں تکلیف اُٹھاتے ہیں؟ کسی غلام کو حکم دیجیے وہ ڈھونڈ لائے گا۔“ فرمایا، ”مجھ سے بڑھ کر غلام کون ہو سکتا ہے!“

حضرت عمرؓ سادگی پسند تھے۔ ایک صحابی حضرت انسؓ نے کہا ہے کہ اپنی خلافت کے زمانے میں بھی حضرت عمرؓ نہایت سادہ زندگی گزارتے تھے۔ ان کے لباس پر کئی پیوند لگے ہوئے ہوتے تھے۔ ایک دفعہ وہ لوگوں کے حالات جاننے اور ان کی ضروریات معلوم کرنے کے لیے شام کے دورے پر گئے۔ ان کا غلام سالم بھی ان کے ساتھ تھا۔ ان کی آمد کی خبر سن کر لوگ استقبال کے لیے جمع ہو گئے۔ جب وہ وہاں پہنچے تو کوئی پہچان نہ سکا کہ آنے والے دو مسافروں میں خلیفہ کون ہے۔ سالم نے جب اشارہ کیا تو لوگ انہیں پہچان سکے۔ لوگوں کو توقع نہیں تھی کہ ان کے خلیفہ اتنے سادہ لباس میں ہوں گے۔ وہ سمجھے ہوئے تھے کہ خلیفہ بادشاہ کی طرح سج دھج کر آئیں گے۔

ایک عظیم الشان حکومت کا خلیفہ ہونے کے باوجود حضرت عمرؓ کی زندگی بے انتہا سادہ تھی۔ وہ معمولی سا لباس پہنتے، بہت ہی سادہ غذا استعمال کرتے اور مسجد کے کسی بھی گوشے میں مٹی کے فرش پر لیٹ جاتے تھے۔ وہ تقویٰ، پرہیزگاری، حق پرستی، راست گوئی اور عدل و انصاف کا پیکر اور اسلامی اخلاق کا بہترین نمونہ تھے۔

ایک مجوسی فیروز ابن لؤلؤ نے ۶۴۴ء میں حضرت عمرؓ پر خنجر سے اچانک حملہ کیا۔ زخم اتنا کاری تھا کہ وہ جانبر نہ ہو سکے۔ انہیں حضرت محمدؐ کے پہلو میں دفن ہونے کا شرف حاصل ہوا۔

معنی و اشارات

شہسواری	- گھوڑے کی سواری	جلیل القدر	- معزز، بڑے مرتبے والا
دل کو پھیر دینا	- خیالات کو بدل دینا	عظیم الشان	- بڑی شان والا
علانیہ	- ظاہر کرتے ہوئے	تقویٰ	- خدا کا خوف
مفتوحہ	- فتح کیا ہوا	پرہیزگاری	- بُرائی سے بچنا
مردم شماری	- کسی علاقے میں رہنے والے افراد کی گنتی	راست گوئی	- سچ بولنا
مکاتب	- مکتب کی جمع، مدرسے	پیکر	- پتلا
رنجیدہ	- اُداس	مجوسی	- زرتشت کو ماننے والے جو آگ کی پوجا کرتے ہیں
گشت کرنا	- حالات معلوم کرنے کے لیے چکر لگانا	کاری	- گہرا، مہلک، کام تمام کرنے والا
جاتا رہا	- یہاں مراد ضائع ہو گیا	جانبر نہ ہونا	- زندہ نہ رہ پانا
آبدیدہ ہونا	- آنکھ میں آنسو بھر آنا		
غفلت	- بے خبری		

مشق



ایک جملے میں جواب لکھیے:

- ۱- مصنف نے بچوں کے لیے کون سی کتاب لکھی ہے؟
- ۲- مصنف نے ادب کی کن اصناف پر کام کیا ہے؟
- ۳- حضرت عمرؓ کے والد کا نام کیا تھا؟

۴۔ حضرت عمرؓ نے کن فنون میں مہارت حاصل کی؟

۵۔ حضرت عمرؓ کا پیشہ کیا تھا؟

۶۔ حضرت عمرؓ کی خلافت کتنے عرصے تک رہی؟

مختصر جواب لکھیے:

۱۔ حضرت عمرؓ کس کس طرح لوگوں کے کام آتے تھے؟

۲۔ معذور شخص کے لیے حضرت عمرؓ نے نوکر کیوں مقرر کیا؟

۳۔ حضرت عمرؓ کس طرح زندگی گزارتے تھے؟

تفصیل سے لکھیے کہ خلافت کا کام چلانے کے لیے حضرت عمرؓ نے کیا نظام قائم کیا؟

سبق میں سے دیکھ کر لکھیے:

حضرت عمرؓ کا معمول تھا کہ.....

درج ذیل جملے کس نے کس سے کہے:

۲۔ ”اسے میری پیٹھ پر رکھ دو۔“

۱۔ ”ایک جنگ میں میرا ہاتھ جاتا رہا۔“

۴۔ تم بھی میری غفلت کو معاف کر دو۔“

۳۔ ”خليفة تو تمہیں ہونا چاہیے تھا۔“

درج ذیل فقروں کو اپنے جملوں میں استعمال کیجیے:

مہارت حاصل کرنا، حد سے بڑھ جانا، آبدیدہ ہونا، بے خبر رہنا، جانبر نہ ہونا



مندرجہ ذیل الفاظ پر غور کیجیے اور اسی طرح کے الفاظ سبق میں سے ڈھونڈ کر اپنی بیاض میں لکھیے:

امیر المومنین، جلیل القدر



آئیے، زبان سیکھیں



استاد مختلف اقسام کے جملے اعداے کے طور پر دے کر اسم عام، اسم خاص، فعل، فاعل، مفعول، صفت ذاتی، صفت عددی، صفت مقداری اور صفت نسبتی کی شناخت کروائے۔

پہلی بات

کسی گاؤں میں ایک بڑھیا رہتی تھی، بڑی کھوسٹ اور ضدی۔ اس کے پاس ایک مرغنا تھا جو روز صبح بانگ دیتا؛ ککڑوں کوں، ککڑوں کوں۔ تھوڑی دیر بعد سورج طلوع ہوتا اور صبح ہو جاتی۔ بڑھیا سوچتی کہ سورج تو میرے مرغنے کے بانگ دینے سے نکلتا ہے۔ اگر میں اس کو گاؤں سے باہر لے کر چلی جاؤں تو سورج کیسے نکلے گا؟ اُس نے گاؤں والوں سے کہا، ”میں اپنے مرغنے کو لے کر جا رہی ہوں۔ جب یہ بانگ نہیں دے گا تو سورج نہیں نکلے گا۔ تب تم لوگ میری قدر کرو گے۔“ بڑھیا مرغنے کو لے کر پاس کی پہاڑی پر چلی گئی۔ رات گزر گئی اور صبح وقت پر سورج طلوع ہوا۔ بڑھیا منہ لٹکائے لوٹ آئی۔ گاؤں والے اُس کی سادگی پر ہنسنے لگے۔

سورج کر بتائیے کہ مرغنے کے بانگ دینے اور سورج کے طلوع ہونے میں کیا تعلق ہے؟

سورج کی روشنی انسانوں، حیوانوں اور نباتات کے لیے ضروری ہے۔ ذیل کی نظم میں بتایا گیا ہے کہ سورج سے ہمیں کیا کیا فائدے ہوتے ہیں۔

جان پہچان

مولانا محمد حسین آزاد ۱۰ جون ۱۸۳۰ء کو دہلی میں پیدا ہوئے۔ انھیں بچپن سے شاعری کا شوق تھا۔ اُن کے والد کا نام مولانا محمد باقر تھا جنھیں ۱۸۵۷ء میں بغاوت کے الزام میں انگریز حکومت نے شہید کر دیا۔ اُس واقعے کے بعد محمد حسین آزاد دہلی سے لکھنؤ اور پھر لاہور آ گئے۔ اُن کی قابلیت کو دیکھ کر انھیں گورنمنٹ کالج میں عربی اور فارسی کا پروفیسر مقرر کیا گیا۔ ’قصص ہند‘، ’آب حیات‘ اور ’دربار اکبری‘ اُن کی اہم کتابیں ہیں۔ ’آب حیات‘ اُن کی بہترین تصنیف مانی جاتی ہے جس میں اُردو زبان کے مشہور شعرا کے حالات اور کلام کے نمونے درج ہیں۔ محمد حسین آزاد نے ۲۲ جنوری ۱۹۱۰ء کو لاہور میں وفات پائی۔

نکل آیا سورج بڑی دیر کا
نہ سواب ، نہیں ہے یہ سونے کا وقت
یہ سنتے ہی لڑکا ہوا اٹھ کھڑا
کہا باپ نے پھر بڑے پیار سے
یہ دُنیا میں کرتا بہت کام ہے
یہ نکلے تو دے دِن ہمیں کام کو
یہ کرتا ہے چاروں طرف روشنی
اسی روشنی کا تو ہے نام دھوپ
پڑا کرتی سردی ہے جب زور کی
غریبوں کو سردی میں بھاتی ہے یہ
پکائے اناجوں کی یہ کھیتیاں
نہ ہو یہ تو پھر ہے کہاں زندگی

ذرا آنکھ کھولو ، بہت دِن چڑھا
اُٹھو ، ہے یہ منہ ہاتھ دھونے کا وقت
وہیں ہاتھ منہ دھو کے حاضر ہوا
سنو ، آج سورج کے تم فائدے
بڑے ہم کو دیتا یہ آرام ہے
چُھپے جب تو دے رات آرام کو
نظر جس سے آتی ہیں چیزیں سبھی
یہی دھوپ رکھتی ہے دنیا میں روپ
تو یہ دھوپ لگتی ہے کیسی بھلی
ٹھٹھرنے سے ان کو بچاتی ہے یہ
جنھیں روز کھاتا ہے سارا جہاں
ہیں اس کی بدولت تو جیتے سبھی

خدا کی عنایت ہے ہم پر بڑی کہ سورج سی نعمت ہمیں اُس نے دی
 کریں خوبیاں اس کی کیا ہم بیاں
 خدا کی یہ قدرت کا ہے اک نشان

خلاصہ کلام
 سورج صبح کے وقت مشرق سے نکلتا ہے اور شام کو مغرب میں غروب ہو جاتا ہے۔ صبح سے شام تک کے وقت کو دن کہتے ہیں اور شام سے صبح تک کا وقت رات کہلاتا ہے۔ دن کے وقت چاروں طرف روشنی پھیل جاتی ہے۔ یہ روشنی ہمیں سورج سے حاصل ہوتی ہے۔ اسی روشنی میں ہم اپنے روزانہ کے کام کرتے ہیں۔ سورج کی روشنی کو دھوپ بھی کہتے ہیں۔ سردی کے موسم میں یہ دھوپ بڑی بھلی لگتی ہے۔ اناج کے پکنے کے لیے دھوپ بہت ضروری ہے اور یہی اناج سارے انسانوں کی غذا ہے۔

معنی و اشارات

بدولت - کی وجہ سے
 عنایت - مہربانی

دن چڑھنا - دن نکلے ہوئے دیر ہو جانا
 وہیں - فوراً
 بھانا - پسند آنا

مشق

ایک جملے میں جواب لکھیے:

- ۱- محمد حسین آزاد کی بہترین تصنیف کا نام لکھیے۔
- ۲- ”ذرا آنکھ کھولو بہت دن چڑھا“.... یہ بات کس نے کہی؟
- ۳- لڑکے نے باپ کے سامنے حاضر ہونے سے پہلے کیا کیا؟
- ۴- دھوپ کسے کہتے ہیں؟
- ۵- غریبوں کو سردی میں کیا بھاتا ہے؟
- ۶- کس کی بدولت سب جی رہے ہیں؟
- ۷- ہم پر خدا کی بڑی عنایت کون سی ہے؟
- ۸- آپ صبح اٹھ کر سب سے پہلے کیا کرتے ہیں؟

غور کر کے بتائیے

- ۱- خدا کی کون کون سی عنایتیں ہمیں نصیب ہیں؟
- ۲- گرہ میں بات چیت کیجیے کہ اگر سورج طلوع نہ ہو تو کیا ہوگا؟
- ۳- شاعر نے دھوپ کی کون سی خوبیاں بیان کی ہیں؟

سبق کی روشنی میں موزوں لفظ کا انتخاب کر کے خالی جگہ پُر کیجیے:

- ۱- سورج میں غروب ہوتا ہے۔ (سمندر، مغرب)
- ۲- غریبوں کو ٹھہرنے سے بچاتی ہے۔ (چاندنی، دھوپ)
- ۳- روشنی میں چیزیں دیتی ہیں۔ (دکھائی، بٹھائی)

وسعت میرے بیان کی



ذیل کے مصرعوں کو 'نثر' میں لکھیے:

مثال - نظم : یہ سنتے ہی لڑکا ہوا اٹھ کھڑا نثر : یہ سنتے ہی لڑکا اٹھ کھڑا ہوا۔

- ۱- بڑے ہم کو دیتا یہ آرام ہے
- ۲- یہ دنیا میں کرتا بہت کام ہے
- ۳- پڑا کرتی سردی ہے جب زور کی
- ۴- جنہیں روز کھاتا ہے سارا جہاں
- ۵- خدا کی عنایت ہے ہم پر بڑی

تلاش و جستجو



سبق کی مدد سے نیچے دیے ہوئے لفظوں کی ضد لکھیے:

غائب نفرت تاریکی چھاؤں نقصان

سورج کو 'خورشید' بھی کہتے ہیں۔ بتائیے کہ ذیل کے لفظوں کو اور کیا کہتے ہیں؟

- ۱- چاند کو.....
- ۲- رات کو.....
- ۳- باپ کو.....
- ۴- خدا کو.....
- ۵- آسمان کو.....

'عنایت' پانچ حرفی لفظ ہے۔ آپ ایسے پانچ حرفی لفظ لکھیے جن کے آخر میں 'ت' آتا ہو: (کوئی پانچ)

زور قلم



سورج کے طلوع ہونے کا منظر پانچ سطروں میں لکھیے۔

سرگرمی/منصوبہ:

- ۱- لائبریری جا کر اخبارات اور رسائل سے گرمی، سردی، برسات پر الگ الگ تین نظمیں تلاش کر کے اپنی بیاض میں لکھیے۔
- ۲- اپنے استاد سے معلوم کیجیے وہ کون سا خطہ ہے جہاں چھ مہینے کی رات اور چھ مہینے کا دن ہوتا ہے۔

آئیے، زبان سیکھیں



اس کے پاس ایک مرغا تھا جو روز صبح بانگ دیتا؛ ککڑوں کوں۔

ایک دن محلّے والوں نے دیکھا: نہ ککڑو کے کان میں بالیاں ہیں، نہ اس کے گلے میں ہنسی۔


ان جملوں میں '؟' اور ':' کے نشانات لگائے ہیں۔ یہ نشانات جملے میں اس وقت لگائے جاتے ہیں جب جملہ پورا نہیں ہوتا اور اس

کی تفصیل بیان کرنا ضروری ہوتا ہے۔

پہلی بات
 ہمارا ملک ۱۵ اگست ۱۹۴۷ء کو انگریزوں کی غلامی سے آزاد ہوا۔ ملک کو آزادی دلانے میں بڑی بڑی ہستیوں نے تو حصہ لیا لیکن عوام بھی اس جدوجہد میں پیچھے نہیں تھے۔ انھوں نے آزادی کے حصول کے لیے اپنی حیثیت کے مطابق تعاون کیا۔ اس سبق میں ایک غریب بڑھیا کی آزادی کی چاہت کو بیان کیا گیا ہے جس نے وطن کی محبت میں آزادی کی جنگ کے لیے اپنی ساری پونجی قربان کر دی تھی۔ یہ پونجی اس کے بڑھاپے کا آخری سہارا تھی۔ اس کی خواہش تھی کہ مرنے کے بعد اسے کھدر کا کفن دیا جائے۔

جان پہچان
 اس کہانی کے مصنف خواجہ احمد عباس خود ملک کی آزادی کی تحریک میں شامل رہے۔ عوامی جدوجہد کے تجربے کو انھوں نے بڑے موثر انداز میں لکھا ہے۔ خواجہ احمد عباس ۷ جون ۱۹۱۴ء کو پانی پت میں پیدا ہوئے۔ وہ طالب علمی کے زمانے ہی میں صحافت سے منسلک ہو گئے تھے۔ وہ کئی اخبارات کے صحافی رہے۔ بیس برس تک انھوں نے ہندی اور اردو ہفتہ وار بلٹن میں 'آزاد قلم' کے عنوان سے کالم لکھا۔ مصنف نے ۲۵ سال کی عمر ہی میں سمندری جہاز کے ذریعے سترہ ممالک کی سیر کی۔ اس سفر کی روداد 'مسافر کی ڈائری' کے نام سے چھپ چکی ہے۔ انھوں نے ستر سے زائد کتابیں لکھیں۔ ان کی اہم کتابیں 'زعفران کے پھول'، 'میں کون ہوں'، 'گیہوں اور گلاب'، 'نئی دھرتی نئے انسان' ہیں۔ یکم جون ۱۹۸۸ء کو ممبئی میں ان کا انتقال ہوا۔

تیس برس کی بات ہے جب میں بالکل بچہ تھا۔ ہمارے پڑوس میں ایک غریب بوڑھی جلاہی رہتی تھی۔ اس کا نام تو حکیمین تھا مگر لوگ اسے حلو کہہ کر پکارتے تھے۔ اس وقت شاید ساٹھ برس اس کی عمر ہوگی، وہ جوانی میں ودھوا ہو گئی تھی اور عمر بھر اپنے ہاتھ سے کام کر کے اس نے اپنے بچوں کو پالا تھا۔ بوڑھی ہو کر بھی وہ سورج نکلنے سے پہلے اٹھتی تھی، گرمی ہو یا جاڑا۔ ابھی ہم اپنے لٹافوں میں ڈبکے پڑے ہوتے کہ اس کے گھر سے چکی کی آواز آنی شروع ہو جاتی۔ دن بھر وہ جھاڑو دیتی، چرخہ کاتی، کپڑا بنتی، کھانا پکاتی، اپنے لڑکے لڑکیوں، پوتوں اور نواسوں کے کپڑے دھوتی۔ اس کا گھر بہت ہی چھوٹا تھا۔ ہمارے اتنے بڑے آنگن والے گھر کے مقابلے میں وہ جوتے کے ڈبے جیسا لگتا تھا۔ دو کوٹھریاں، ایک پتلا سادالان اور نام کے واسطے دو تین گز لمبا صحن مگر وہ اسے اتنا صاف ستھرا اور ایسا لپا پتا رکھتی تھی کہ سارے محلے میں مشہور تھا کہ حلو کے گھر کے فرش پر کھیلیں بکھیر کر کھا سکتے ہیں۔



صبح سویرے سے لے کر رات گئے تک وہ کام کرتی تھی۔ پھر بھی جب کبھی حلو ہمارے گھر آتی، ہم اسے ہٹاش بٹاش ہی پاتے۔ بڑی ہنس مکھ تھی وہ۔ مجھے اس کی صورت اب تک یاد ہے۔ گہرا سانولا رنگ جس پر اس کے سفید بگلا سے بال خوب کھلتے تھے۔ اس کی کاٹھی بڑی مضبوط تھی۔ اس کی کمر مرتے دم تک نہیں جھکی۔ آخری دنوں میں اس کے کئی دانت ٹوٹ گئے تھے جس سے بولنے میں پوپلے پن کا انداز آ گیا تھا۔ وہ ہمیں جنوں اور پریوں کی کہانیاں سناتی۔ اپنا سارا کاروبار خود چلاتی تھی۔ حلو بڑھی لکھی بالکل نہیں



تھی، نہ اُس نے عورتوں مردوں کی برابری کا
اصول سنا تھا۔ پھر بھی حکو نہ کسی مرد سے ڈرتی
تھی نہ کسی امیر، رئیس، افسر یا داروغہ سے۔
حکو نے عمر بھر محنت کر کے اپنے بال
بچوں کے لیے تھوڑے بہت پیسے جمع کیے
تھے۔ بے چاری نے تو بینک کا نام بھی نہ سنا
تھا۔ اس کی ساری پونجی جو شاید سو دو سو روپے
ہو، چاندی کے گھنوں کی شکل میں اس کے
کانوں، گلے اور ہاتھ میں پڑی ہوئی تھی۔

چاندی کی بالیوں سے اُس کے جھکے ہوئے کان مجھے اب تک یاد ہیں۔ ان گھنوں کو وہ جان سے بھی زیادہ عزیز رکھتی تھی کیوں کہ یہی
اس کے بڑھاپے کا سہارا تھے مگر ایک دن سب محلے والوں نے دیکھا: نہ حکو کے کان میں بالیاں ہیں، نہ اس کے گلے میں ہنسی، نہ
اس کے ہاتھوں میں کڑے اور چوڑیاں، پھر بھی اس کے چہرے پر وہی پرانی مسکراہٹ تھی اور کمر میں نام کو خم نہیں۔

ہوا یہ کہ ان دنوں مہاتما گاندھی، علی برادران کے ساتھ پانی پت آئے۔ ہمارے نانا کے مکان میں انھوں نے تقریریں کیں
سوراج کے بارے میں۔ حکو بھی ایک کونے میں بیٹھی سنتی رہی۔ بعد میں چندہ جمع کیا گیا تو اُس نے اپنا سارا زیور اُتار کر اُن کی جھولی
میں ڈال دیا۔ اُس کی دیکھا دیکھی اور عورتوں نے بھی اپنے اپنے زیور اُتار کر چندے میں دے دیے۔

اُس دن سے حکو ہمارے ہاں آ کر نانا ابا سے خبریں سنا کرتی اور اکثر پوچھتی، ”یہ انگریزوں کا راج کب ختم ہوگا؟“ کانگریس
کے جلسے ہوتے تو ان میں بڑے چاؤ سے جاتی اور اپنی سوجھ بوجھ کے مطابق سیاسی تحریک کو سمجھنے کی کوشش کرتی مگر عمر بھر کی محنت سے اس
کا جسم کھوکھلا ہو چکا تھا۔ پہلے آنکھوں نے جواب دیا، پھر ہاتھ پاؤں نے.... حکو نے گھر سے نکلتا بند کر دیا مگر چرخہ کا تانا چھوڑا۔ عمر بھر کی
مشق کے سہارے آنکھوں کے بغیر بھی وہ کپڑا بُن لیتی۔ بیٹوں نے منع کیا تو اس نے کہا کہ وہ یہ کھدرا اپنے کفن کے لیے بُن رہی ہے۔
پھر حکو مر گئی۔ اس کی آخری وصیت یہ تھی کہ ”مجھے میرے بٹے ہوئے کھدرا کا کفن دینا۔ اگر انگریزی کپڑے کا دیا تو میری روح
کو کبھی چین نصیب نہ ہوگا۔“ اُن دنوں کفن لٹھے کے دیے جاتے تھے۔ کھدرا کا پہلا کفن حکو ہی کو ملا۔ اس کا جنازہ اُٹھا تو جنازے میں
اس کے چند رشتے دار اور دو تین پڑوسی تھے۔ نہ جلوس نہ پھول، نہ جھنڈے، بس ایک کھدرا کا کفن۔

معنی و اشارات

کھدّر	- ہتھ کر گھے پر بُنا ہوا کپڑا، کھادی	ہنسی	- ایک قسم کا زیور جو گلے میں پہنا جاتا ہے۔
کھیلیں	- اناج کے دانے جو بھونے جانے پر کھل	علی برادران	- مولانا شوکت علی اور مولانا محمد علی جو ہر
ہشاش ہشاش	- جائیں مثلاً ٹر ٹرے، پاپ کارن	پونجی	- دولت
کاٹھی	- بہت خوش	خم	- جھکاؤ
	- جسم کی بناوٹ	لٹھا	- ایک قسم کا سوتی کپڑا جو انگلستان سے آتا تھا۔

مشق



ایک جملے میں جواب لکھیے:

- ۱- مصنف کس عنوان سے 'بلٹز' میں کالم لکھا کرتے تھے؟
- ۲- لوگ حکیم کو کس نام سے پکارتے تھے؟
- ۳- مصنف کے گھر کے مقابلے میں حکیم کا گھر کیسا تھا؟
- ۴- صبح حکیم کے گھر سے کس چیز کی آواز آتی تھی؟
- ۵- حکیم نے چندے میں کیا دیا؟
- ۶- حکیم ہمیشہ کیا پوچھتی رہتی تھی؟

مختصر جواب لکھیے:

- ۱- ایک دن محلے والوں نے حکیم کو کس حالت میں دیکھا؟
 - ۲- بڑھاپے میں بھی حکیم نے چرخہ کا تنا کیوں نہیں چھوڑا؟
 - ۳- حکیم کی آخری وصیت کیا تھی؟
- ذیل کے الفاظ مکمل کر کے انھیں جملوں میں استعمال کیجیے: مثال - صاف ستھرا: حلو اپنے آنگن کو صاف ستھرا رکھتی تھی۔
- ۱- لپا ۲- ہشاش ۳- پڑھی ۴- سوچو ۵- صبح

درجہ بندی



قدرتی دھاگوں اور مصنوعی دھاگوں سے بننے والے کپڑوں کو الگ الگ خانوں میں لکھیے:

نائیلون ، سوت ، اون ، ٹیریلین ، ریشم ، پالستر

ترتیب دیجیے



سبق کے درج ذیل الفاظ کی مدد سے صحیح جملے بنائیے:

- ۱- تھے تھوڑے حکو نے عمر بھر محنت کر کے جمع کیے بہت پیسے اپنے کے لیے بال بچوں۔
- ۲- مکان میں کے تقریریں ہمارے نانا کیس انھوں نے۔
- ۳- تھی جان وہ ان بھی گہنوں کو عزیز رکھتی سے زیادہ۔
- ۴- اس نے ڈال دیا جھولی میں ان کی اتار کر اپنا سارا زیور۔

ذیل کے جملے پڑھیے۔ جن الفاظ کے نیچے خط کھینچا ہوا ہے ان کی ضد استعمال کر کے جملہ دوبارہ لکھیے۔

- اس بات کا خیال رہے کہ جملے کا مفہوم نہ بدلے۔ مثال: اس کا گھر بڑا نہیں تھا۔ اس کا گھر چھوٹا تھا۔
- ۱- وہ بہت خوش تھی۔
 - ۲- حلو بہت مخنتی تھی۔
 - ۳- راشد اچھا لڑکا ہے۔
 - ۴- وہ پڑھا لکھا نہیں ہے۔

ذیل میں مختلف کاروبار کرنے والے افراد کے نام دیے گئے ہیں۔ خالی جگہوں میں کسی ایک آلے/اوزار کا نام لکھیے۔

مثال: جلاہا - کرگھا


- ۱- کسان - ۲- ڈاکٹر - ۳- ماہی گیر -
۴- ملاح - ۵- لوہار - ۶- درزی -

لفظوں کا کھیل



- ۱- جماعت کے تمام طلبہ کو دو گروپ میں تقسیم کریں۔
۲- پہلے گروپ کا طالب علم بورڈ پر تین، چار یا پانچ حرفی ایک لفظ لکھے۔ دوسرے گروپ کا کوئی طالب علم اس لفظ کے آخری حرف سے بننے والا لفظ اس کے آگے لکھے۔ اس کے بعد پہلے گروپ سے کوئی اور طالب علم اس لفظ کے آخری حرف سے بننے والا اگلا لفظ لکھے۔ مثال: درزی - یقین - نرم

دیے ہوئے الفاظ کو حکیمین سے جوڑتے ہوئے سبق کی مدد سے جملے لکھیے۔ مثال: حکیمین اپنا کاروبار خود چلاتی تھی۔



ذیل کے ہر لفظ کے سامنے تین الفاظ دیے ہوئے ہیں جن میں سے ایک اس لفظ کا ہم معنی ہے۔ اسے شناخت کر کے اس کے گرد دائرہ بنائیے:

مثال: غریب - امیر، (نادار)، دولت مند

- ۱- ہنس مکھ - خوش مزاج، بدمزاج، تنگ مزاج
۲- پھول - پتا، کانٹا، گل
۳- سبز - سرخ، ہرا، نیلا
۴- مہذب - تہذیب یافتہ، بد اخلاق، بد تہذیب

زور قلم



اپنے استاد کے ساتھ کسی گاؤں کی سیر کو جائیے اور وہاں کی زندگی کا مشاہدہ کر کے اس پر دس جملے لکھیے۔

سرگرمی / منصوبہ:

- ۱- گاندھی جی اور علی برادران کے علاوہ تین دوسرے مجاہدین آزادی کے نام لکھیے۔
۲- اپنے استاد/سرپرست سے معلوم کیجیے کہ اس سبق میں ہندوستانی تاریخ کے کس واقعے کی طرف اشارہ ہے۔



حروف تہجی :

ذیل کی علامتوں کو آپ اچھی طرح جانتے ہیں:

ا	ب	ج	د
घ	ग	ख	क
D	C	B	A

یہ زبان کی بنیادی آوازوں کی علامتیں ہیں۔ ان کے علاوہ بھی بہت سی علامتیں زبانوں میں پائی جاتی ہیں۔ انھیں حروف تہجی کہا جاتا ہے۔ حروف کی علامتیں زبان کو لکھنے کے لیے استعمال کی جاتی ہیں۔ آزادانہ طور پر ان کے کچھ معنی نہیں ہوتے مگر بولے جانے والے لفظوں اور جملوں کے معنی لکھی ہوئی شکل میں ان علامتوں کے ذریعے پڑھنے والے کی سمجھ میں آ جاتے ہیں۔ ہر زبان میں حروف تہجی کی تعداد مختلف ہوتی ہے۔ اردو میں سینتیس حروف ہیں جن کی مدد سے بولی جانے والی زبان کو لکھا جاسکتا ہے۔ پہلی جماعت میں اردو کی تمام آوازوں اور ان کی علامتوں کا تعارف کیا جا چکا ہے۔ یہاں ان کی قسمیں معلوم کرنے کے لیے انھیں زبان سے ادا کرنے کی ضرورت ہے۔

ذیل کے حروف کو ادا کیجیے:

ب بھ پ پھ ت تھ
ج جھ چ چھ ک کھ
د ڈ ر ز س ش ل م ن

آپ نے دیکھا کہ ان حروف کو زبان سے ادا کرتے وقت منہ سے نکلنے والی آواز ہونٹ یا زبان یا دانت سے نکلتی ضرور ہے۔ ایسی آوازوں یا حروف کو حروف صحیح کہا جاتا ہے۔

اب ان آوازوں کو ادا کیجیے:

آ ، اے ، او ، ای

ان آوازوں کو منہ سے ادا کریں تو آواز زبان یا دانت یا ہونٹ وغیرہ سے بالکل نہیں نکلتی۔ ایسی آوازوں کو اردو میں ا، و، ی سے لکھا جاتا ہے۔ یہ تینوں علامتیں حروف علت کہلاتی ہیں۔ ان کے لیے کبھی زیر، زبر اور پیش سے بھی کام لیا جاتا ہے جن کے بارے میں آپ پچھلی جماعتوں میں پڑھ چکے ہیں۔

معلوم ہوا کہ حروف تہجی کی دو قسمیں ہیں۔ اسے ذیل کی مثال سے سمجھا جاسکتا ہے مثلاً لفظ 'کام' میں 'ک' اور 'م' حروف صحیح ہیں اور 'ا' حرف علت۔ اسی طرح لفظ 'دوستی' میں 'د'، 'س'، 'ت' حروف صحیح اور 'و' اور 'ی' حروف علت ہیں۔

یاد رکھنا چاہیے کہ ا، و، ی حروف صحیح کی طرح بھی استعمال کیے جاتے ہیں، جیسے الفاظ 'اکبر'، 'ورق' اور 'یاد' میں ا، و، ی جو الفاظ کے شروع میں آئے ہیں۔

پہلی بات پرندے اللہ تعالیٰ کی رنگ برنگی اور خوبصورت مخلوق ہیں۔ پرندوں کے دلفریب رنگ، ان کی خوش الحانی اور دل کو بھانے والی حرکتیں انسان کو محظوظ کرتی ہیں۔ اُردو میں کئی شاعروں نے جانوروں، پرندوں وغیرہ پر نظمیں لکھی ہیں۔ اسماعیل میرٹھی کی نظم 'ایک جگنو اور بچہ' اور علامہ اقبال کی نظم 'ایک گائے اور بکری' بہت مشہور ہیں۔

جان پہچان جوش ملیح آبادی ۵ دسمبر ۱۸۹۸ء کو پیدا ہوئے۔ اُن کا پورا نام شبیر حسن خاں تھا۔ ان کی ابتدائی تعلیم گھر ہی پر ہوئی۔ وہ کالج کی تعلیم مکمل نہ کر سکے۔ انھیں زبان پر قدرت حاصل تھی۔ نظمیں لکھنے کی طرف ان کا زیادہ رجحان تھا۔ انھوں نے غزلیں بھی کہی ہیں۔ انھیں شاعر انقلاب کہا جاتا ہے۔ ان کی شاعری کی کتابوں کے نام ہیں: 'عرش و فرش'، 'جنون و حکمت'، 'سنبل و سلاسل'، 'سیف و سبؤ' وغیرہ۔ یادوں کی برات، ان کی سوانح عمری ہے۔ جوش کا انتقال ۲۲ فروری ۱۹۸۲ء کو ہوا۔

مہکتے ہوئے پھول کے پاس آؤ چکتی ہوئی شاخ پر بیٹھ جاؤ
 ہوا میں کبھی اڑ کے بازو ہلاؤ کبھی صاف چشمے میں غوطے لگاؤ
 یوں ہی پیاری چڑیو ! ابھی اور گاؤ
 پھدک کر ادھر سے ادھر دوڑ جاؤ چپک کر ادھر سے ادھر پڑ ہلاؤ
 چپک کر کبھی شاخ پر چچھہاؤ اُچھل کر کبھی نہر پر گنگناؤ
 یوں ہی پیاری چڑیو ! ابھی اور گاؤ
 کبھی برگ تازہ کو منہ میں دباؤ کبھی سُنج میں بیٹھ کر پھٹ پھڑاؤ
 کبھی گھاس پر ٹوٹ کر دل بُھاؤ کبھی جا کے بیلوں کو جھولا بناؤ
 یوں ہی پیاری چڑیو ! ابھی اور گاؤ
 میں بے تاب ہوں ، مجھ کو جلوہ دکھاؤ میں گمراہ ہوں ، مجھ کو رستہ بتاؤ
 نہ جھگو ، نہ سٹٹو ، نہ کچھ خوف کھاؤ مرے پاس آؤ ، مرے پاس آؤ
 یوں ہی پیاری چڑیو ! ابھی اور گاؤ

خلاصہ کلام اس نظم میں شاعر چڑیوں سے اپنی محبت اور لگاؤ کا ذکر کر رہا ہے۔ وہ چڑیوں سے کہتا ہے کہ وہ قریب آئیں، گائیں، چچھائیں، چشمے کے پانی میں غوطے لگائیں۔ کبھی کسی ٹہنی کا پتلا اپنی چونچ میں دبائیں۔ چڑیوں کے ادھر ادھر پھدکنے کو دیکھ کر شاعر بہت خوش ہوتا ہے اور انھیں اسی طرح چچھاتے، گاتے اور پھدکتے ہوئے دیکھنا چاہتا ہے۔

معنی و اشارات

- برگ - پتا
کنج - درختوں کے سائے میں بیٹھنے کی جگہ
جلوہ دکھانا - صورت دکھانا
گمراہ - راستے سے بھٹکا ہوا

مشق



ایک جملے میں جواب لکھیے:

- ۱- اس نظم کے شاعر کا پورا نام لکھیے۔
- ۲- شاعر کی سوانح عمری کس نام سے شائع ہوئی ہے؟
- ۳- نظم کا وہ شعر لکھیے جس میں لفظ 'غوطے' استعمال کیا گیا ہے۔
- ۴- شاعر چڑیوں کو نہر پر کیوں بلا رہا ہے؟
- ۵- شاعر چڑیوں کو کہاں لٹٹے کو کہہ رہا ہے؟
- ۶- شاعر بے تاب کیوں ہے؟

توسین سے مناسب لفظ چن کر درج ذیل مصرعے مکمل کیجیے:

- ۱- ہوئی شاخ پر بیٹھ جاؤ (لگتی، مہکتی، لچکتی)
- ۲- کر ادھر سے ادھر دوڑ جاؤ (پھدک، چپک، چمک)
- ۳- میں بے تاب ہوں مجھ کو دکھاؤ (رستہ، جلوہ، نقشہ)

غور کر کے بتائیے



آپ کو یہ نظم کیوں پسند ہے؟

درجہ بندی



اس نظم میں شاعر نے آؤ، جاؤ جیسے جتنے الفاظ استعمال کیے ہیں، ان سب کو حروفِ تہجی کی ترتیب میں لکھیے۔

نظم خوانی



اس نظم کو اپنی جماعت میں ترنم سے سنائیے۔

سرگرمی / منصوبہ:

- ۱- پرندوں کے ماہر ڈاکٹر سالم علی کے بارے میں اپنے استاد کی مدد سے معلومات حاصل کیجیے۔
- ۲- چوتھی جماعت میں آپ نے پرندوں کے بارے میں سبق پڑھا ہے۔ ان کی تصویریں جمع کر کے ان کے بارے میں معلومات حاصل کیجیے۔

پہلی بات

عام طور پر تین موسم مشہور ہیں؛ سردی، گرمی اور برسات۔ صحت و تندرستی کے لیے سردی کا موسم مشہور ہے حالانکہ اس موسم میں سردی سے بچنے کے لیے ہم گرم کپڑوں میں دبکے رہتے ہیں۔ گرمی کے موسم کو عام طور پر پسند نہیں کیا جاتا۔ تاہم طلبہ کو گرمیوں کی چھٹیوں کا بے چینی سے انتظار رہتا ہے۔ کسانوں کے لیے بارش کا موسم بہت اہم ہے۔ بارش کے آتے ہی وہ بوائی کے کام میں جٹ جاتے ہیں۔ ہر موسم کے اپنے فوائد اور کچھ نقصانات ہیں۔ بتائیے آپ کو کون سا موسم پسند ہے؟

اس سبق میں بارش کے موسم کو کچھ اس انداز سے بیان کیا گیا ہے کہ یہ موسم اپنی پریشانیوں کے باوجود ہمیں خوبصورت نظر آتا ہے۔

جان پہچان

مشہور مزاح نگار مجتبیٰ حسین ۱۵ جولائی ۱۹۳۶ء کو گلبرگہ میں پیدا ہوئے۔ ان کی ابتدائی تعلیم والد صاحب کی نگرانی میں گھر پر ہوئی۔ انھوں نے عثمانیہ یونیورسٹی سے بی۔ اے کیا۔ معاون مدیر کی حیثیت سے اخباروں میں ملازمت کی اور کالم بھی لکھے۔ ان کے طنزیہ و مزاحیہ مضامین، خاکوں اور سفر ناموں کے کئی مجموعے منظر عام پر آچکے ہیں۔ ان کی تخلیقات ہندی، انگریزی، روسی اور جاپانی وغیرہ زبانوں میں ترجمہ کی جا چکی ہیں۔ حکومت ہند نے انھیں 'پدم شری' کے اعزاز سے نوازا ہے۔ 'قطع کلام'، 'سفر لخت لخت'، 'جاپان چلو جاپان چلو' اور 'آدی نامہ' ان کی مشہور تصانیف ہیں۔



لیجئے جناب! آگئی برسات لیکن ذرا ٹھہریے۔ برسات کے آنے کی اطلاع ہم کیوں دیں؟ برسات تو اپنی آمد کا اعلان خود کر دیتی ہے۔ یہی تو وہ موسم ہے جو اس شان سے آتا ہے کہ لگتا ہے کسی بادشاہ کی سواری آرہی ہے۔ پہلے نقیب آوازیں لگائے گا۔ پھر توپوں کی سلامی ہوگی اور تب کہیں بادشاہ سلامت جلوہ گر ہوں گے۔ دوسرے ملکوں کی برسات کی بات ہم نہیں کرتے البتہ اتنا ضرور جانتے ہیں کہ ہمارے ملک کی برسات بڑی دلیر اور بہادر ہوتی ہے کیوں کہ وہ دشمن پر غفلت میں حملہ نہیں کرتی بلکہ اسے پہلے سے آگاہ کر دیتی ہے کہ لو ہم آ رہے ہیں، میدان چھوڑ کر بھاگ جاؤ۔ دوسرے یہ کہ ہماری برسات بڑی ذہین اور چالاک ہوتی ہے کیوں کہ یہ اسی وقت آتی ہے جب آپ گھر سے

باہر ہوں اور جب آپ کے پاس چھتری بھی نہ ہو۔ تیسرے یہ کہ ہماری برسات کافی پڑھی لکھی بھی ہوتی ہے کیوں کہ یہ اخبار میں موسم کا حال پڑھتی ہے اور پھر تردیدی بیان کے طور پر برستی ہے۔ بھلا بتائیے ایسا باضابطہ کردار کون سے موسم کا ہوتا ہے۔ دوسرے موسموں کا یہ حال ہوتا ہے کہ چوری چھپے آتے ہیں اور چلے جاتے ہیں۔ آپ یقین کریں کہ جب تک ہم اخبار سے درجہ حرارت معلوم نہیں کر لیتے تب تک نہ ہمیں سردی معلوم ہوتی ہے اور نہ ہی گرمی۔ ایسے موسموں کو لے کر کیا کیجیے گا! سچا موسم تو وہی ہوتا ہے جو آئے تو بس سارے ماحول پر چھا جائے۔ وہ اُٹ اُٹ کر اور گرج گرج کر برسنے والی بدلیاں اور وہ کڑک کڑک کر چمکنے والی بجلیاں جب آتی ہیں تو سارے ماحول پر چھا جاتی ہیں۔

برسات کا موسم بڑی اُمیدوں والا موسم ہوتا ہے۔ جب ہم چھوٹے تھے اور کبھی رات کو گھن گرج کے ساتھ طوفانی برسات

ہوتی تھی تو ہم ساری رات بستر میں پڑے پڑے اپنے دل میں اس اُمید کو پروان چڑھایا کرتے تھے کہ صبح جب ہم اسکول جائیں تو پتا چلے کہ سارا اسکول طغیانی میں بہہ گیا ہے۔ اسکول کے ساتھ ساتھ سارے ٹیچر بھی اپنی چھڑیوں سمیت بہہ گئے ہیں اور ساری کتابیں بھی بہہ گئی ہیں۔ یہ اور بات ہے کہ جب ہم اُمیدوں والی رات گزار کر اسکول پہنچتے تھے تو اسکول جوں کا توں کھڑا ہوتا تھا مگر اس سے کون انکار کر سکتا ہے کہ برسات ہمارے دل میں سینکڑوں اُمیدیں پیدا کر دیتی ہے۔



ہمارے دل پر ہی کیا موقوف ہے، برسات کی آمد سے پہلے خود دھرتی کے سینے میں بھی بڑی اُمیدیں چھپی ہوتی ہیں جو بعد میں لاکھوں ننھے منے ہرے بھرے پودوں کی شکل میں دھرتی کے سینے سے اُبل پڑتی ہیں۔

برسات کے موسم کی ایک خوبی یہ ہوتی ہے کہ اس سے بچنے کے لیے ہر آدمی ہر ممکن کوشش کرتا ہے لیکن پھر بھی اس کوشش میں ہار جاتا ہے۔ سڑک پر جس کسی کو دیکھیے، وہ نہ صرف رین کوٹ میں بند ہوتا ہے بلکہ ایک عدد چھتری بھی اپنے ساتھ رکھتا ہے لیکن پھر بھی بھگ جاتا ہے۔

برسات کے موسم کی ایک اور خوبی یہ ہوتی ہے کہ اس میں آدمی دوسرے آدمی کو پہچان نہیں پاتا کیوں کہ سارے ہی لوگ رین کوٹوں، ٹوپوں اور چھتریوں کے نیچے چھپ جاتے ہیں۔ اکثر ایسا ہوا کہ ہم مالک مکان سے اپنے گھر کی چھت کی شکایت کرنے ان کے گھر پہنچے اور وہ ہماری نظروں کے سامنے رین کوٹ میں چھپ کر گھر سے باہر نکل کر چلے گئے اور بعد میں ان کی بیوی نے بتایا، ”ابھی جو صاحب آپ کے سامنے رین کوٹ اوڑھ کر گزرے، وہ آپ کے مالک مکان ہی تو تھے۔“ اس کا بدلہ ہم نے اکثر یوں لیا کہ جب مالک مکان ہم سے کرایہ مانگنے کے لیے گھر آتے ہیں تو ہم بھی رین کوٹ اوڑھ کر ان کی نگاہوں کے سامنے سے فاتحانہ گزر جاتے ہیں۔ اینٹ کا جواب پتھر سے نہ دیا جائے، نہ سہی لیکن اینٹ کا جواب اینٹ سے دینے میں کیا قباحت ہے؟

ہم نے ہر برسات میں مکان بدلنے کی پوری پوری کوشش کی لیکن کچھلی برسات کے ایک واقعے کے بعد ہم نے یہ کوشش ترک کر دی ہے۔ ہوا یوں کہ ایک رات لگاتار اور دھواں دھار برسات ہوتی رہی اور اس کے ساتھ ہی ہمارے مکان کی چھت بھی ٹپکتی رہی۔ ہم ساری رات بھگتتے رہے۔ دوسرے دن ہم نے تہیہ کر لیا کہ اب مکان بدل کے رہیں گے۔ سو مکان کی تلاش میں ایک محلے



میں پہنچے اور ایک پنواڑی سے پوچھا، ”کیوں بھئی! کیا تمہارے محلے میں کوئی مکان خالی ہے؟“

وہ بولا، ”بابو جی! ایک مکان خالی تو تھا مگر آپ نے یہاں آنے میں پورے چھ گھنٹوں کی تاخیر کر دی۔“ ہم نے پوچھا، ”کیا وہ مکان کرایے پر اُٹھ گیا؟“ اس پر وہ بولا، ”نہیں بابو جی! کل رات کی دھواں دھار برسات کی وجہ سے ابھی چھ گھنٹے پہلے وہ مکان گر گیا۔ اگر آپ چھ گھنٹے پہلے آتے تو آپ کو ضرور مل

جاتا۔“ اس واقعے کے بعد بھلا کس کی شامت آئی ہے کہ وہ نیا مکان تلاش کرے۔ لہذا اب ہم برسات کی آمد سے پہلے کھانسی، نزلہ اور زکام کی دواؤں کا اسٹاک جمع کر لیتے ہیں اور اس طرح اس چھت کا مقابلہ کرتے ہیں۔

برسات کے موسم کی ایک اور خصوصیت یہ ہوتی ہے کہ اس میں نئے نئے سماجی تعلقات اور آپ کے نئے نئے دوست پیدا ہوتے ہیں۔ فرض کیجیے آپ برسات میں اپنی چھتری کھولے سڑک پر چلے جا رہے ہیں کہ اچانک ایک صاحب آپ کے ساتھ ساتھ چلنے لگیں گے۔ تھوڑی دیر بعد وہ آپ سے بہت قریب آجائیں گے۔ ایک بار ہم نے ایک شخص کو اسی طرح اپنی چھتری کے نیچے پناہ دی تھی۔ آدمی صورت سے نہ صرف شریف لگتا تھا بلکہ وضع قطع سے یوں معلوم ہوتا تھا کہ اس نے ہماری چھتری کے نیچے آ کر ہماری چھتری کو عزت بخشی ہے۔ اسی لیے ہم کافی دور جا کر اسے گھر تک چھوڑ آئے۔ اتفاق سے دوسرے دن ہماری ملازمت کا انٹرویو تھا۔ انٹرویو میں پہنچے تو دیکھا کہ وہی شخص ڈائریکٹر کی کرسی پر بیٹھا ہے۔ اس نے ہم سے کوئی سوال نہیں پوچھا۔ صرف یہ کہا، ”تم جاسکتے ہو۔ تمہارا انتخاب ہو چکا ہے۔“ ہم جانتے ہیں کہ اس ملازمت کے لیے ہمارے پاس ایک ہی کوالیفیکیشن تھی اور وہ تھی ہماری چھتری۔

برسات کا موسم آتے ہی سڑکوں پر جا بجا چھتریاں ہی چھتریاں نظر آنے لگتی ہیں۔ مردوں کی چھتریاں الگ ہوتی ہیں اور خواتین کی الگ۔ اگر چہ اب مردوں اور عورتوں کے لباس کا فرق مٹا جا رہا ہے مگر خدا کا شکر ہے کہ چھتریوں کے معاملے میں ابھی جنس اتنی مشکوک نہیں ہوئی ہے۔

برسات کے موسم کی ایک اور خصوصیت یہ ہوتی ہے کہ ان دنوں کیچڑ کی بالکل قلت نہیں ہوتی۔ کیچڑ آپ کو جا بجا مل جائے گی۔ کیچڑ کا سب سے بڑا فائدہ یہ ہے کہ اس پر سے پھسلنے میں بڑا مزہ آتا ہے۔ اتنا مزہ کہ بعض اوقات نہ صرف آپ کی ہڈی ٹوٹ جاتی ہے بلکہ چار پانچ سو روپیوں کا سوٹ بھی غارت ہو جاتا ہے۔ یہی وجہ ہے کہ لوگ بڑے اعلیٰ اور نفیس سوٹ پہن کر کیچڑ پر سے پھسلتے ہیں اور گھر جا کر آئینے میں اپنی صورت دیکھتے ہیں۔ ہم نے بڑے بڑے شہسواروں کو کیچڑ سے پھسلتے دیکھا ہے۔ جو بد قسمت حضرات کیچڑ پر سے پھسل کر اپنے کپڑے خراب نہیں کر پاتے ان کے کپڑوں پر اب موٹریں کیچڑ اچھالتی پھرتی ہیں کہ لو بھئی، اُداس کیوں ہوتے ہو۔ یہ لو کیچڑ! اور پھر شراب کے ساتھ آپ کا روم روم کیچڑ میں لت پت ہو جاتا ہے۔

معنی و اشارات

نقیب	- وہ شخص جو بادشاہ یا امرا کی سواری کے آگے	قباحت	- برائی
تردید	- آواز لگاتا جاتا تھا	تہیہ کرنا	- پکا ارادہ کرنا
باضابطہ	- رد کرنا، کسی بات کے خلاف بات کہنا	پنواڑی	- پان بیچنے والا
طغیانی	- باقاعدہ	تاخیر	- دیر
موقوف	- دریا کا سیلاب	وضع قطع	- حلیہ
اینٹ کا جواب	- منحصر	کوالیفیکیشن	- لیاقت
پتھر سے دینا	- کسی بری بات کا جواب اور زیادہ برائی سے دینا	جنس	- قسم
		قلت	- کمی